



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

DATE: 04.12.2025 **TIME : 12.30 PM**

പ്രധാന വാർത്തകൾ

1. പാർലമെന്റിൽ ശീതകാല സമ്മേളനത്തിന്റെ നാലാം ദിവസം ഇരുസഭകളിലും നടപടികൾ പുരോഗമിക്കുന്നു.
2. ഇന്ന് നാവിക സേനാ ദിനം. ആശംസകൾ നേർന്ന് രാഷ്ട്രപതി, പ്രധാനമന്ത്രി ഉൾപ്പെടെയുള്ള പ്രമുഖർ.
3. തദ്ദേശ തിരഞ്ഞെടുപ്പിനുള്ള തയ്യാറെടുപ്പുകൾ സംസ്ഥാനത്ത് പുരോഗമിക്കുന്നു; പ്രചാരണ രംഗത്ത് സജീവമായി മുതിർന്ന നേതാക്കളും.
4. ആലപ്പുഴ ചക്കുളത്ത് കാവിലെ പൊങ്കാലയ്ക്ക് തുടക്കം; കുട്ടനാട്, ചെങ്ങന്നൂർ, മാവേലിക്കര, അമ്പലപ്പുഴ താലൂക്കുകളിൽ ഇന്ന് പ്രാദേശിക അവധി.
5. സംസ്ഥാനത്ത് വിവിധ ജില്ലകളിൽ ഒറ്റപ്പെട്ട ശക്തമായ മഴയ്ക്ക് സാധ്യത; മൂന്ന് ജില്ലകളിൽ മഞ്ഞ ജാഗ്രത; കേരള-ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക്.
6. സുഷർ ലീഗ് കേരള ചൂട്ബോളിൽ ഇന്ന് മലപ്പുറം എഫ്സി ഫോഴ്സ കൊച്ചി എഫ്സിയെ നേരിടും.



പാർലമെൻറ്

പാർലമെൻറിൽ ശീതകാല സമ്മേളനത്തിന്റെ നാലാം ദിവസം ഇരുസഭകളിലും നടപടികൾ പുരോഗമിക്കുന്നു. ലോക്സഭയിൽ ചോദ്യോത്തര വേള ആരംഭിച്ചു. വയനാട് തുരങ്കപാത നിർമ്മാണവുമായി ബന്ധപ്പെട്ട തടസ്സങ്ങൾ പരിഹരിക്കാൻ നടപടികൾ പുരോഗമിക്കുകയാണെന്ന് കേന്ദ്ര ഗതാഗത മന്ത്രി നിതിൻ ഗഡ്കരി ലോക്സഭയിൽ പറഞ്ഞു. താമരശ്ശേരി ചുരത്തിൻറെ ഭൗമശാസ്ത്രപരമായ വിഷയങ്ങളും പരിശോധിക്കാൻ നിയോഗിച്ച വിദഗ്ധ സമിതിയുടെ റിപ്പോർട്ട് പരിഗണിച്ച് നിർമ്മാണ പ്രവർത്തനങ്ങൾ നടത്തുമെന്നും

കെ രാധാകൃഷ്ണൻ എംപിയുടെ ചോദ്യത്തിന് മറുപടിയായി അദ്ദേഹം പറഞ്ഞു. പാർലമെൻറിൽ പ്രതിപക്ഷം ഉന്നയിച്ച വിഷയങ്ങൾ ചർച്ച ചെയ്യാൻ സർക്കാർ തയ്യാറാകുന്നില്ലെന്ന ആരോപണം കേന്ദ്ര മന്ത്രിയും, രാജ്യസഭാ കക്ഷിനേതാവുമായ ജെ.പി നസ്സു നിഷേധിച്ചു. വന്ദേമാതരത്തിൻറെ 150-ആം വാർഷികം, വോട്ടർപട്ടിക പരിഷ്കരണം തുടങ്ങിയ വിഷയങ്ങൾ ചർച്ച ചെയ്യാൻ സർവകക്ഷി യോഗത്തിൽ തീരുമാനിച്ചതായും അദ്ദേഹം രാജ്യസഭയിൽ വ്യക്തമാക്കി.



നാവിക സേനാ ദിനം

ഇന്ന് നാവിക സേനാ ദിനം. 1971ലെ ഇന്ത്യ-പാകിസ്ഥാൻ യുദ്ധത്തിൽ നാവിക സേനയുടെ പോരാട്ട വീര്യവും കരുത്തും പ്രകടമാക്കിയ ഓപ്പറേഷൻ ട്രൈഡന്റ്-റിൻറെ ഓർമ്മക്കായാണ് ഡിസംബർ നാല് നാവിക സേനാ ദിനമായി ആഘോഷിക്കുന്നത്. നാവികസേനാ ദിനത്തിൽ രാഷ്ട്രപതി ദ്രൗപതി മുർമു, ഉപരാഷ്ട്രപതി സി.പി. രാധാകൃഷ്ണൻ, പ്രധാനമന്ത്രി നരേന്ദ്ര മോദി, രാജ്യരക്ഷാ മന്ത്രി രാജ് നാഥ് സിങ്, കേന്ദ്ര ആഭ്യന്തര മന്ത്രി അമിത് ഷാ തുടങ്ങിയവർ നാവികസേനാംഗങ്ങൾക്കും,

വിമുക്തഭടന്മാർക്കും, ആശംസകൾ നേർന്നു. അസാധാരണമായ ധൈര്യത്തിൻറെയും നിശ്ചയദാർഢ്യത്തിൻറെയും പര്യായമാണ് ഇന്ത്യൻ നാവികസേനയെന്ന് പ്രധാനമന്ത്രി സമൂഹമാധ്യമത്തിൽ കുറിച്ചു. നാവികസേനാ ദിനത്തോടനുബന്ധിച്ച് ഇന്നലെ ശംഖുമുഖത്ത് നടന്ന നാവികസേനാ ദിനാഘോഷത്തിൽ രാഷ്ട്രപതി ദ്രൗപദി മുർമു പങ്കെടുത്തു.



സംസ്ഥാനം - തദ്ദേശ തിരഞ്ഞെടുപ്പ്

തദ്ദേശ തിരഞ്ഞെടുപ്പിനുള്ള പ്രചാരണം സംസ്ഥാനത്ത് ഊർജ്ജിതം. കൊല്ലത്ത് നടക്കുന്ന തിരഞ്ഞെടുപ്പ് പ്രചാരണ പരിപാടികളിൽ മുഖ്യമന്ത്രിയും മുതിർന്ന സിപിഎം നേതാവുമായ പിണറായി വിജയൻ ഇന്ന് പങ്കെടുക്കും. NDA യുടെ കൊല്ലം കോർപ്പറേഷൻ സ്ഥാനാർത്ഥി സംഗമത്തിൽ കേന്ദ്ര സഹമന്ത്രിയും ബിജെപി നേതാവുമായ സുരേഷ് ഗോപി പങ്കെടുത്തു. എഐസിസി ജനറൽ സെക്രട്ടറി കെ സി വേണുഗോപാൽ എംപി ഇന്ന് കോഴിക്കോട് വിവിധ തിരഞ്ഞെടുപ്പ് പ്രചാരണ പരിപാടികളിൽ പങ്കെടുക്കും. കാലിക്കറ്റ് പ്രസ് ക്ലബിന്റെ മീറ്റ് ദ ലീഡർ പരിപാടിയിൽ സിപിഐ സംസ്ഥാന സെക്രട്ടറി ബിനോയ് വിശ്വം പങ്കെടുത്തു. 75,644 സ്ഥാനാർത്ഥികളാണ് ഇക്കൂറി തദ്ദേശ തിരഞ്ഞെടുപ്പിൽ ജനവിധി തേടുന്നത്. ഈ മാസം ഒൻപത്, പതിനൊന്ന് തീയതികളിലാണ് വോട്ടെടുപ്പ്. വോട്ടെണ്ണൽ 13 ന് നടക്കും. 244 വോട്ടെണ്ണൽ കേന്ദ്രങ്ങളാണ് സജ്ജീകരിച്ചിട്ടുള്ളത്.



തിരഞ്ഞെടുപ്പ് (ഇൻട്രോ)

സംസ്ഥാനത്ത് തദ്ദേശ സ്വയം ഭരണ തിരഞ്ഞെടുപ്പിൻറെ തയ്യാറെടുപ്പുകളും പ്രചാരണ പരിപാടികളും പുരോഗമിക്കുകയാണ്. തിരഞ്ഞെടുപ്പുമായി ബന്ധപ്പെട്ട് വോട്ടർമാർ അറിഞ്ഞിരിക്കേണ്ട

പ്രധാന വിവരങ്ങൾ കൂടി ആകാശവാണി വാർത്തകളിൽ ഉൾപ്പെടുത്തുകയാണ്. ഇന്ന് ഇലക്ട്രോണിക് വോട്ടിംഗ് മെഷീനുകളെക്കുറിച്ചും വോട്ടിങ്ങ് പ്രക്രിയയെക്കുറിച്ചും മനസ്സിലാക്കാം.....

(വോയിസ്)

തിരഞ്ഞെടുപ്പ് (വോയിസ്)

വോട്ടെടുപ്പിനായി ഇലക്ട്രോണിക് വോട്ടിംഗ് മെഷീനുകൾ ആണ് ഉപയോഗിക്കുന്നത്. പരിശോധന പൂർത്തിയാക്കിയ മെഷീനുകളിൽ വോട്ടെടുപ്പിന് ഒരാഴ്ച മുമ്പ് കാൻഡിഡേറ്റ് സെറ്റിംഗ് നടത്തും. ഒരു ബാലറ്റ് യൂണിറ്റിൽ പരമാവധി 15 സ്ഥാനാർത്ഥികളുടെ പേരും ചിഹ്നവുമാണ് രേഖപ്പെടുത്തുന്നത്. 15-ൽ അധികം സ്ഥാനാർത്ഥികൾ ഉണ്ടാവുകയാണെങ്കിൽ അധിക ബാലറ്റ് യൂണിറ്റ് സജ്ജമാക്കും. തദ്ദേശസ്ഥാപനങ്ങളിലെ തിരഞ്ഞെടുപ്പിൽ NOTA ഏർപ്പെടുത്തിയിട്ടില്ല. തിരഞ്ഞെടുപ്പിനായി വരണാധികാരികളെയും ഉപവരണാധികാരികളെയും കമ്മീഷൻ ചുമതലപ്പെടുത്തിയിട്ടുണ്ട്. ജില്ലാ പഞ്ചായത്തിന്റെ വരണാധികാരി ജില്ലാ കളക്ടറാണ്. വോട്ടെടുപ്പിനായി ഓരോ പോളിംഗ് സ്റ്റേഷനിലും ഒരു പ്രിസൈഡിംഗ് ഓഫീസർ, 3 പോളിംഗ് ഓഫീസർമാർ എന്നിവരെ നിയോഗിക്കും. വോട്ടെടുപ്പിനും പോളിംഗ് സാധനങ്ങളുടെ വിതരണത്തിനും മറ്റുമായി ഒരു ലക്ഷത്തി എൺപതിനായിരത്തോളം ഉദ്യോഗസ്ഥരെ നിയോഗിക്കും. കൂടാതെ സുരക്ഷാ ഉദ്യോഗസ്ഥരെയും നിയോഗിക്കും. ന്യൂസ് ഡെസ്ക് ആകാശവാണി.....



ഇടമലക്കുടി

സംസ്ഥാനത്തെ ഏക പട്ടികവർഗ്ഗ ഗ്രാമപഞ്ചായത്തായ ഇടമലക്കുടിയിൽ പൊതുതിരഞ്ഞെടുപ്പിൽ ഇത്തവണ ജനവിധി തേടുന്നത് 41 സ്ഥാനാർത്ഥികൾ. ആകെ 1,803 വോട്ടർമാരാണ്

ഇടുക്കി ജില്ലയിലെ ഇടമലക്കുടി പഞ്ചായത്തിലുള്ളത്. ഇതിൽ 893 പേർ (സ്ത്രീകളും 910 പേർ പുരുഷന്മാരുമാണ്.



രത്തൻ യു കേൽക്കർ

തീവ്ര വോട്ടർ പട്ടിക പരിഷ്കരണത്തിന്റെ ഭാഗമായി സംസ്ഥാനത്ത് ഡിജിറ്റൈസ് ചെയ്ത ഫോമുകളുടെ എണ്ണം രണ്ട് കോടി 55 ലക്ഷത്തി 14,591 ആയി ഉയർന്നതായി മുഖ്യ തിരഞ്ഞെടുപ്പ് ഓഫീസർ രത്തൻ യു കേൽക്കർ. ഇത് മൊത്തം വിതരണം ചെയ്ത ഫോമുകളുടെ 91.61 ശതമാനമാണെന്നും അദ്ദേഹം അറിയിച്ചു.



ബി എൽ ഓ ബൈറ്റ് (ഇൻട്രോ

2002 ലെ വോട്ടേഴ്സ് ലിസ്റ്റുമായി ബന്ധിപ്പിക്കുക എന്നതാണ് എസ് ഐ ആർ പ്രവർത്തനത്തിലെ വലിയ ഉദ്യമമെന്ന് നെടുമങ്ങാട് നിയോജക മണ്ഡലം 33 -ാം നമ്പർ ബൂത്ത് ബി എൽ ഓ അനീഷ് ആർ.ഐ ആകാശവാണി വാർത്തകളോട് പറഞ്ഞു.
(വോയിസ്)



ശബരിമല - സ്വർണ്ണപാളി കേസ്

ശബരിമല സ്വർണ്ണപാളി കേസിൽ തിരുവിതാംകൂർ ദേവസ്വം ബോർഡ് മുൻ പ്രസിഡന്റ് എ. പത്മകുമാറിന്റെ റിമാൻഡ് കാലാവധി നീട്ടി. 14 ദിവസത്തേക്കാണ് വീണ്ടും റിമാൻഡ് ചെയ്തത്. കൊല്ലം വിജിലൻസ് കോടതിയുടേതാണ് നടപടി. പത്മകുമാറിന്റെ ജാമ്യാപേക്ഷ എട്ടാം തീയതി കോടതി പരിഗണിക്കും.



ശബരിമല - തൃക്കാർത്തിക

തൃക്കാർത്തികയോടനുബന്ധിച്ച് ഇന്ന് ശബരിമല സന്നിധാനത്ത് കാർത്തിക ദീപം തെളിക്കും. വൈകിട്ട് ദീപാരാധനയ്ക്ക് മുമ്പ് തന്ത്രം തിടപ്പള്ളിയിൽ കാർത്തിക ദീപം തെളിയിച്ച ശേഷം കൽ വിളക്കുകളിലേക്ക് ദീപം പകരും.



ശബരിമല - ദർശനം

മണ്ഡല-മകരമാസ കാലത്ത് ശബരിമലയിൽ ദർശനം നടത്തിയ തീർത്ഥാടകരുടെ എണ്ണം 15 ലക്ഷം കവിഞ്ഞു. ഇന്നലെ വൈകിട്ട് 7 മണി വരെ 66,522 പേരാണ് ദർശനത്തിനെത്തിയത്. അതിനിടെ, ഭക്തരുടെ സുരക്ഷ ഉറപ്പാക്കുന്നതിന്റെ ഭാഗമായി സന്നിധാനത്തെ വ്യാപാര സ്ഥാപനങ്ങളിൽ അഗ്നിരക്ഷാ സേന മിന്നൽ പരിശോധന നടത്തി.



ആലപ്പുഴ-പൊക്കാല (ഇൻട്രോ)

ആലപ്പുഴ ചക്കുളത്ത് കാവിലെ പൊക്കാലയ്ക്ക് തുടക്കം ജില്ലയിലെ കുട്ടനാട്, ചെങ്ങന്നൂർ, മാവേലിക്കര, അമ്പലപ്പുഴ താലൂക്കുകളിലെ റെസിഡൻഷ്യൽ സ്കൂളുകൾ ഒഴികെയുള്ള എല്ലാ വിദ്യാഭ്യാസ സ്ഥാപനങ്ങൾക്കും സർക്കാർ ഓഫീസുകൾക്കും ഇന്ന് പ്രാദേശിക അവധിയാണ്. എന്നാൽ തദ്ദേശ സ്വയംഭരണ സ്ഥാപനങ്ങളിലേക്കുള്ള തിരഞ്ഞെടുപ്പുമായും വോട്ടർപട്ടിക പരിഷ്കരണവുമായി ബന്ധപ്പെട്ട ചുമതലകളുള്ള ഓഫീസുകൾക്കും സ്ഥാപനങ്ങൾക്കും ഈ ഉത്തരവ് ബാധകമല്ല. പൊതു പരീക്ഷകൾ മുൻ നിശ്ചയപ്രകാരം നടക്കും.

വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി
ആർ.രവീകുമാർ.....

(വോയിസ്)



കേന്ദ്ര കാലാവസ്ഥാ വകുപ്പ്

സംസ്ഥാനത്ത് വിവിധ ജില്ലകളിൽ ഒറ്റപ്പെട്ട ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. തൃശൂർ, മലപ്പുറം, വയനാട് ജില്ലകളിൽ ഇന്ന് മഞ്ഞ ജാഗ്രത പ്രഖ്യാപിച്ചു. ശക്തമായ കാറ്റിനും മോശം കാലാവസ്ഥയ്ക്കും സാധ്യതയുള്ളതിനാൽ കേരള- ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്കേർപ്പെടുത്തി.



സൂപ്പർ ലീഗ് കേരള

സൂപ്പർ ലീഗ് കേരള ഫുട്ബോളിൽ ഇന്ന് മലപ്പുറം എഫ്സി ഫോഴ്സ് കൊച്ചി എഫ്സിയെ നേരിടും. മഞ്ചേരി പയ്യന്നാട് സ്റ്റേഡിയത്തിൽ വൈകിട്ട് 7.30 നാണ് മത്സരം. പോയിന്റ് പട്ടികയിൽ കൊച്ചി ആറാമതും മലപ്പുറം അഞ്ചാമതുമാണ്



ക്രിക്കറ്റ്

റായ്കുർ ഏകദിനത്തിൽ ഇന്ത്യക്കെതിരെ ദക്ഷിണാഫ്രിക്കയ്ക്ക് നാല് വിക്കറ്റ് ജയം. ഇന്ത്യ ഉയർത്തിയ 359 റൺ വിജയലക്ഷ്യം നാല് പന്ത് ബാക്കി നിൽക്കെ ദക്ഷിണാഫ്രിക്ക മറികടന്നു. ടോസ് നഷ്ടപ്പെട്ട് ആദ്യം ബാറ്റ് ചെയ്ത ഇന്ത്യ, നിശ്ചിത ഓവറിൽ 5 വിക്കറ്റ് നഷ്ടത്തിൽ 358 റൺ നേടി. പരമ്പരയിൽ ഇരുടീമുകളും 1-1 എന്ന നിലയിലാണ്. പരമ്പരയിലെ അവസാന മത്സരം മറുന്നാൾ വിശാഖപ്പട്ടണത്ത് നടക്കും.



ഓഹരി- സ്വർണം

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 138 പോയിന്റ് നേട്ടത്തിൽ 85,245 ലും ദേശീയ ഓഹരി സൂചി നിഫ്റ്റി 40 പോയിന്റ് നേട്ടത്തിൽ 26,025 ലും വ്യാപാരം തുടരുന്നു.

സ്വർണവില കുറഞ്ഞു. പവന് 160 രൂപ കുറഞ്ഞ് 95,600 രൂപയും ഗ്രാമിന് 11,950 രൂപയുമാണ് ഇന്നത്തെ വില.



മൂലമറ്റം

ഇടുക്കി മൂലമറ്റം പവർ ഹൗസിലെ പെൻസ്റ്റോക്ക് അറ്റകുറ്റ പണികൾ പൂർത്തീകരിച്ചു. ഇന്ന് മുതൽ ജനറേറ്ററുകളുടെ ട്രയൽ റണ്ണും, വൈദ്യുതി ഉൽപ്പാദനവും പുനരാരംഭിക്കും. മൂലമറ്റം മുതൽ മലങ്കര വരെ കനാലിൽ വെള്ളത്തിന്റെ അളവ് കൂടുമെന്നും തീര ദേശവാസികൾ ജാഗ്രത പുലർത്തണമെന്നും ഡെപ്യൂട്ടി ചീഫ് എൻജിനീയർ അറിയിച്ചു.



കാടമ്പുഴ ഭഗവതി

കാടമ്പുഴ ഭഗവതി ക്ഷേത്രത്തിൽ പ്രതിഷ്ഠാദിന ആഘോഷം ഇന്ന്. വൃശ്ചികത്തിലെ കാർത്തികനാളിലാണ് ഭഗവതിയുടെ പ്രതിഷ്ഠ നടന്നതെന്നാണ് വിശ്വാസം. പുലർച്ചെ മൂന്നിന് ശ്രീലകത്തുനിന്ന് നൽകുന്ന ദീപങ്ങളിൽ നിന്ന് കൽവിളക്കുകളിലെ തിരികൾ തെളിക്കുന്ന ചടങ്ങ് നടന്നു. രാവിലെ അഞ്ചിന് നവരാത്രിമണ്ഡപത്തിൽ നാരായണീയപാരായണം,

ഗീതാപാരായണം, സർവ്വൈശ്വര്യപൂജ, സംഗീതാർച്ചന എന്നിവ നടന്നു.

